

# IL-MERILL:

## l-ghasfur nazzjonali

*Denis Cachia*

F'xifer ta' xi rdum qrib il-baħar, nistgħu niltaqgħu ma' l-ghasfur nazzjonali — il-merill. Hawn nistgħu narawh jizgiċċa minn blata għal oħra, waqt li fir-rebbiegħa jgħanni l-għanja karatteristika tiegħu.

Il-merill huwa għasfur li jhobb joqgħod għal rasu. Għalhekk qatt ma jidher fi qtajja' ma' merilli oħra. Fi żmien il-bejta jidher ma' seħbitu jew mal-frieh tiegħu fit wara li dawn iħallu l-bejta. Il-merill iħobb ifittex postijiet aktarx kwieti fejn ma jdejquhx nies. Minbarra l-irdumijiet ta' hdejn il-baħar, l-inħawi Maltin l-aktar imfittxa minn dan l-ghasfur, il-merill nistgħu nsibuh ukoll f'widien fondi fil-blat, f'barrieri mitluqa, mal-blat għoli anke 'l bogħod mill-baħar, ma' xi sur qrib il-kampanja jew filmiftuh hdejn xi bini antik, speċjalment bini mitluq.

Il-merill deher kemm-il darba f'postijiet mibnija jew viċin tagħhom. Fil-Gżira Manwel, li tinsab bejn il-medda art tal-Belt u dik ta' Tas-Sliema, deher kemm-il darba fejn aktarx ukoll bejjet mas-swar li hemm fil-qalba ta' din il-gżira ċkejka. Il-merill kultant jidher ukoll il-Belt, jew

il-Furjana, l-aktar hdejn xi sur jew fuqu. F'postijiet bħall-Mellieħa, fejn il-bini rikeb fuq l-gholjiet, il-merill qed jipprova jaddatta ruħu għall-ambjent il-gdid, jigiġifieri ambjent mibni, u xi ftit pari jbejtu fit-tarf ta' dawn l-ibliet jew irħula.

Hawn min jahseb li l-merill jinstab hawn Malta biss minħabba li huwa l-ghasfur nazzjonali tagħna. Dan mhux minnu għaliex huwa mferrex f'ħafna pajjiżi oħra: wieħed jista' jiltaqa' miegħu f'ħafna gzejjer u pajjiżi Mediterranji, inklużi f'pajjiżi ta' l-Affrika ta' Fuq, kif ukoll f'pajjiżi ferm aktar imbiegħda bħat-Tajwan, iċ-Ċina u l-Gappun li lkoll jinsabu fl-Asja.

L-isem tal-merill geġ mill-kelma Taljana *Merlo*. Hawn minn kien isejjahlu Ċikku Diddijju, iżda dan l-isem m'għadux jintuza. Id-daqs tal-merill, li hu 20 ċm, jista' jitqabbel ma' dak ta' l-isturnell, għasfur ferm aktar komuni u familjari. Mill-bogħod, il-merill raġel jidher kollu iswed qisu malvizz iswed. Iżda harsa aktar mill-qrib, speċjalment permezz ta' xi tromba u f'dawl tajjeb, turina l-kulur blu skur fuq dahru, sidru u







ritratt: Denis Cachia

▲  
*IL-MERILL* mara għandha r-rix ta' denbha u l-ġwienah sewdiena filwaqt li r-rix l-iehor li jiksiha huwa kannella jagħti fil-griz miksi b'hafna marki żgħar aktar ċari speċjalment fuq in-naħa ta' taħt.

ritratt: Denis Cachia

◀  
*IL-MERILL* raġel kulur blu fuq dahru, sidru u rasu, b'denbu u l-ġwienah suwed.

rasu, filwaqt li denbu u l-gwienah biss huma suwed. Il-merill mara ghandha r-rix ta' denbha u l-gwienah sewdiena filwaqt li r-rix l-iehor li jiksiha huwa kannella jaghti fil-griz miksi b'hafna marki zghar aktar cari speċjalment fuq in-naħa ta' taħt.

Sa minn kmieni fir-rebbiegħa, il-merill raġel jghanni ferm aktar mis-soltu biex juri u jiddefendi t-territorju tiegħu. Jghanni wkoll biex jigbed l-attenzjoni ta' xi mara u jekk ikollu diġà waħda, jagħmel hekk sabiex iħejji għall-bejta. Jekk merill ikun għadu mingħajr sieħba, jew għax ikun ser ibejjet għall-ewwel darba jew għax il-mara tiegħu tkun mietet, jghanni biex jigbed xi mara li tinzerta fil-qrib. Il-merill jghanni kemm minn fuq xi blata fid-dieher kif ukoll waqt xi titjira qasira meta jtir bil-mod u b'ċerta eleganza qisu xi farfett. Il-merill hu wkoll kapaċi jghanni għanjiet qosra waqt li jkun qed iġorr l-ikel f'halqu biex ižoqq il-frieh jistennew fil-bejta.

Il-post tal-bejta jintgħazel b'reqqa kbira. Il-bejta tinbena f'xi toqba jew xaqq fil-blat jew f'xi haġt qadim jew tas-sejġieh. Hafna drabi l-bejta tkun fil-gholi biex ma tintlaħaq faċilment, sew mill-bniedem kif ukoll minn xi annimali. Aktar ma l-bejta tkun moħbija aktar ikun hemm ċans li l-bejta tirnexxi. Għalhekk ta' spiss il-bejta tkun mibnija fil-fond f'xi hofra fil-blat. Meta l-bejta tkun qieghda tintuza, kemm ir-raġel kif




ukoll il-mara joqogħdu attenti hafna biex ma jikxfux il-post lil xi annimali jew xi bniedem li jkun fil-qrib u għalhekk ma jidhlux fil-bejta jekk ma jkunux zguri li l-periklu tbiegħed.

Il-bejta tinbena permezz ta' zkkuk zghar u rqaq, haxix u biċċiet t'għeruq u tkun forma ta' kikkra mdaqqsqa. Bħall-bejtiet ta' hafna għasafar oħra, jintuza materjal aktar goff fuq in-naħa ta' barra filwaqt li fuq in-naħa ta' ġewwa jintuza materjal aktar fin. Il-bejta tinbena l-aktar mill-mara waqt li r-raġel joqogħod għassa fil-qrib, għassa kontra xi periklu. Il-mara generalment tbid minn erba' sa hames bajdjet li jkunu jagħtu fiċ-ċelesti, kultant b'xi tikek zghar hamranin fil-parti l-wiesgħa tagħhom. Il-mara biss toqogħod fuq il-bajd u dawn ifaqqsu wara xi tlettax-il jum.

Meta l-bajd ifaqqas, il-merill raġel jghin lil mara biex iġġib l-ikel għall-frieh. Il-frieh jifthu halqhom beraħ kull darba li wiehed mix-xjuh iġib xi haġa ta' l-ikel f'halqu. It-tisfir tal-frieh ukoll jilqa' l-wasla tax-xjuh u hekk kif il-frieh jibdeu jikbru aktar, l-għajjat tagħhom jista' jinstema' minn distanza ta' diversi passi 'l bogħod mill-bejta.

Għall-ewwel jingiebu ikel zghir bħal dud, gurati u nsetti oħra, iżda meta l-frieh jibdeu jikbru jingiebu ukoll hlejjaq akbar, inklużi rettili bħall-gremxul u xaħmet l-art. Hafna drabi l-merill iġib biss xi denb ta' gremxula minflok gremxula shiha





*L-ikel li l-merill jitma' lill-frieh tieghu.*

ghax il-gremxula, biex tahrab lill-merill, twaqqa' denbha. Id-denb ghalkemm maqtugh mill-bqija tal-gisem, jibqa' jferfer biex jigbed l-attenzjoni ta' l-ghasfur. Il-merill dlonk jahtaf id-denb li jkun qed iferfer filwaqt li l-gremxula jirnexxielha tiskappa u ssalva hajjitha. Ftit granet wara l-gremxula terga' ttella' denb iehor gdid.

Il-frieh idumu fil-bejta madwar sittax-il jum. Wara li dawn ihallu l-bejta, ix-xjuh jibqghu jitimgħu l-frieh għal xi jiem oħra. Matul dan iż-żmien ikun hemm hafna attività qrib il-bejta. L-ghajat tal-frieh jinstema' għal hafna hin hekk kif dawn jitkarbu għal xi haġa ta' l-ikel. L-ghajat tal-frieh u tax-xjuh ikun jinstema' aktar qawwi jekk fil-qrib tal-familja tal-merill jitfaċċa xi predatur, inkluż xi bniedem. Huma jibqghu max-xjuh sakemm huma jitghallmu jfendu għal rashom u jkunu kapaċi jsibu l-ikel wahedhom.

Fir-rebbiegha l-merill ikollu l-ewwel bejta frieh, generalment għal habta ta' April jew Mejju. F'hafna kazi, għal habta ta' Ġunju l-merill itella' bejta oħra. Din it-tieni bejta normalment tinbena f'post differenti, xi distanza 'l bogħod mill-ewwel waħda. Minn sena għall-oħra, il-merill spiss juża l-istess postijiet għall-bejtiet tiegħu li jkun uża s-sena ta' qabel, speċjalment jekk dawn ikunu mxxew. Wara li jispiċċa l-istaġun tal-bejta, għall-habta ta' Lulju, il-merill jibda johrof, jigifieri

jbiddel ir-rix. Il-merill xih jibdel ir-srix kollu, inkluż ir-rix twil tal-ġwienah — il-pinen — u tad-denb, iżda l-frieh ibiddlu biss xi rix zġhir u jzommu r-rix tal-ġwienah u tad-denb sas-sajf ta' wara. Ir-rix jinbidel ftit ftit, il-qadim jitwaqqa' u minflok jitle' l-ġdid. Ir-rix tal-ġwienah ukoll jinbidel bil-mod biex b'hekk dejjem ikun hemm rix biżżejjed biex l-ġhasfur ikun jista' jibqa' jtir. Ir-rix il-ġdid li jiksi l-ġisem ta' l-ġhasfur ikun aktar folt u dan ikun ta' ġhajnuma matul il-harifa u x-xitwa; għalhekk huwa ferm importanti li l-bdil tar-rix isir kollu qabel jidhlu dawn l-istaguni. Kisja rix tajba u ġdida tgħin u jilqa' għat-temp aktar frisk li jġibu magħhom ix-xhur xitwin.

L-ewwel sena fil-hajja tal-merill hija sena diffiċli u huma hafna l-merilli li jmutu wara biss ftit xhur qabel ma jkollhom iċ-ċans li jbejtu. Dawk il-merilli li jirnexxielhom jibqgħu hajjin għal aktar minn sena jkolhom ċans kbir li jgħxu numru mhux hażin ta' snin. Merill li kien tpoġġielu ċurkett meta kien fir-riserva naturali ta' l-Ghadira fl-1980 minn dawk li jistudjaw l-ġhasafar, membri tal-*BirdLife*, reġa' nqabad għaxar snin wara fl-istess post. Jista' jagħti l-każ li b'aktar studju jinstab li dan l-ġhasfur jgħix aktar minn hekk.

Minhabba li l-merill huwa l-ġhasfur nazzjonali ta' Malta igawdi rispettt kbir mill-poplu Malti, inklużi xi kaċċaturi u nassaba. Huma ftit

dawk li jaslu biex jisparaw għall-merill jew li jippruvaw jaqbdueh bix-xbiek. Mill-banda l-oħra huma hafna l-bejtiet li minnhom jinsterqu l-frieh tal-merill. Il-frieh li jinsterqu jitrabbew f'xi gaġġa fejn jibqgħu maqfula hajjithom kollha. Din id-drawwa kerha, li tikser il-liġi, jehtieg li tinqata' kemm jista' jkun malajr biex il-merill jithalla jbejjet fil-gzejjer tagħna. Hija kontra l-liġi li wiehed jaqbad, joqtol jew iżomm merill, haj jew mejjet. Hija wkoll kontra l-liġi li tfixkel bejta ta' xi ġhasfur li jbejjet fil-gzejjer Maltin, anke tal-merill, speċjalment biex jinsterqu l-frieh ta' go fiha.

Il-merill huwa ġhasfur residenti f'Malta, jiġifieri joqgħod is-sena kollha fil-gzejjer tagħna għax ma jpassix. Huwa ġhasfur li la x-xemx u lanqas is-shana qawwija tas-sajf Malti ma jxekklu. Dejjem jirnexxielu jsib xi ftit tad-dell qalb il-blat, f'xi għar jew f'xi bini antik. Id-daqsxejn ilma li jqattar fxi rdum mill-blat huwa biżżejjed għalih biex jaqtagħlu l-għatx. Fix-xitwa l-merill irid jahseb biex jistkenn mill-maltemp u l-irwiefen qawwija, kif ukoll mix-xita li tagħmel bil-qliel. Izda l-merill ifittex u jsib postijiet għal kenn fejn ir-riħ ma jkunx jahkem hafna. Taht xi saqaf naturali jew artifiċjali jistkenn mix-xita sakemm din tbatti. Minhabba li l-merill huwa ġhasfur residenti malajr isir jaf l-inhawi li jgħix madwarhom u dan jgħinu aktar minn ġhasafar oħra

tal-passa biex jisfrutta kull niċċa naturali li teżisti madwaru u biex jagħmel użu minnha skond il-bżonn tal-mument.

Għad baqa' hafna studju xi jsir fuq il-merill. Sallum għadu qatt ma sar ċensiment ta' kemm il-par merill hawn ibejjet f'pajjiżna. Fi studju li sar fl-1988<sup>1</sup> fuq il-gżira ta' Kemmuna nstab li fuqha jbejtu erba pari merilli. F'Għawdex il-merill huwa relattivament aktar komuni minn Malta. Dan għaliex f'Għawdex hemm relattivament anqas bini u ambjent aktar ideali li joghġob lill-merill, bhal ngħidu aħna rdumijiet u widien fil-blat.

Il-merill ġie ddikjarat uffiċjalment bhala l-ghasfur nazzjonali fl-1971, meta fit-18 ta' Settembru 1971 il-Posta ta' Malta ħarġet sett ta' erba' bolol: tnejn minn dawn, dik tal-hames soldi u dik ta' l-ghaxar soldi, kienu juru l-merill bhala l-ghasfur nazzjonali. It-tnejn l-oħra kienu juru l-pjanta nazzjonali: widnet il-baħar. (*ara pagna 14*).

Il-merill jidher kemm fuq munita ta' Lm20 li kienet wahda mill-muniti fl-ewwel set tad-deheb li ħareġ il-Bank Ċentrali ta' Malta fl-1972, kif ukoll fuq il-munita tal-lira li għadha tintuża sallum. Il-merill kien ukoll l-



*Il-munita tal-lira li turi l-merill.*



*Il-munita tad-deheb ta' Lm20 li turi l-merill kienet wahda mill-muniti fl-ewwel set tad-deheb li ħareġ il-Bank Ċentrali ta' Malta fl-1972.*




emblema tas-Socjetà Ornitologika Maltija, qabel din bidlet isimha ghal *BirdLife*.

Aktarx li l-popolazzjoni tal-merill fil-gzejjer Maltin bhalissa hija stabbli, hekk li la qed tonqos u lanqas qed tiżdied. Bla dubju ta' xejn, jekk tinqata' l-persekuzzjoni fuq dan l-għasfur, speċjalment mill-kaċċa illegali u s-serq tal-bejtiet, kif ukoll mill-iżvilupp ta' art bla rażan, il-popolazzjoni tal-merill f'pajjiżna tiżdied hafna aktar. Ikun unur għalina l-Maltin jekk jimexxielna nipproteġu l-għasfur nazzjonali tagħna kif jixraq u ngħinuh jinfirex aktar fil-kampanja tagħna. ○

---

<sup>1</sup> Studju ta' Raymond Galea u Raymond Caruana.



*Il-merill ižoqq lill-frieħ fil-bejta.*